

Paripari o te 'āi'a...

Fenua purotu 'oe e Ma'atea ē !

Vehihia e te Maire-rau-rī'i

Ua api o Ana-taui-ra'i i te mau ivi ta'ata ato'a

To'īnahia e te 'aito pi'imato o Te'are-a-Tematuanui

I roto i taua ana ra, i Moumu ē !

Tē tū nei au i te pā Tā-vaha !

Vāna'ana'a noa atu ai i teie Paripari

Paripari o te 'āi'a ē !

Mātea-i-te-nevaneva-i-te-hi'u-tārava-vai-he'u !

Mau mai nei tā'u 'ōrero iti

I roto i te tīputa o te mata'i Mara'amu

Puhi atu i raro i Moumu ē

Hopu roa atu ai i te ava te Ana-a-Tepairu

Piha'a a'e ra i uta i te Ana-pōiri ē

Pīna'ina'i noa mai nei tā'u 'ōrero iti

Ho'i atu ra vau i Tema'o

Nohora'a nō'u o Te'ura nei

Nā Vaitepaua nā mua rā i te he'era'a

Tei riro i teie nei ei 'oire ē

Nānā a'e ra tā'u mata i te manu rupe, te 'ū'upa, te 'ōtu'u, te tava'e e te tōrea

Teie e rere 'ārere noa nei i Ma'atea-i-te-'ā'ara

Nā tahatai ho'i au i Ma'i-tupu-'āfa

Tē hevaheva nei te hōhonu o tō'u manava

Te mau parau tahito, te parau pa'ari, te 'ā'ai, te pehepehe ē

Ua moe ia 'outou i te moera'a roa nā muri i te Haerepō o Māmā-Tāri'i i Pu'utiale ē

A hea ia tō 'outou parau e vāna'ana'a-fa'ahou-hia ai

E te Ao nūnui ! E te Ao nūnui ē !

Te mau Atua, te mau Tupuna, te mau Metua, te mau Tāura !

A a'a mai i tō rima mana i ni'a i teie fenua tupuna !

Ia ho'i mai ā te mau tama, te huā'ai nō ananahi

Nā te ava ra nā Mo'orea-te-hina-tama

Ia 'ai, ia 'ai i te repo fenua

Ia 'ī, ia 'ī i te 'lhi Tupuna

Ia aho, ia aho i te Aho Ora

O Te'ura ho'i au,

Te'ura-mata-i-ahu,

Teie e tū noa nei i Tema'o i Ma'atea

Te-'ura-i-te-ahi-'ura-a-Pere,

Teie e tū noa nei Paea-Pere-'aitu i Tahiti-Nui-Māre'are'a

Te-'ura-o-te-ahi,

Teie e tū noa nei i Kīlauea-i-Moku-o-Keawe i Nā-Matari'i-e-hitu-i-Vaihī

Te'ura,

Teie e tū noa nei i Haoroagai

'Ōrero noa ho'i nā te mau 'āi'a ato'a a'u e teretere e e noho

'Ōrero fa'ateniteni o vai ho'i au e nō hea roa mai ho'i au

Tō'u tā'amura'a, tō'u papara'a Tupuna, tō'u tāura, tō'u ora

O Te'ura ho'i i te Ahi 'Ura, te Ahi Mana !

'Ōrero noa ho'i au nā te mau 'āi'a ato'a

Nā uta, nā tai, nā tua

'Ōrero noa ho'i au

Nō te hia'ai e fa'i i tō te Ao ato'a

E fenua parau rahi ho'i o Ma'atea ē

Pi'i-ato'a-hia i teie nei, Papatea, Makatea ē !

’Oia nei Makatea, tō’u ’āi’a ē !

’Oia nei Makatea,

Te ’āi’a o Vai-ana-te-moana-māuriuri, Tahiri-vai-rau, Taravaia-a-te-mata-mū-ia, Tepairu-a-Tematuanui-a-Tepehu !

’Oia nei Makatea, tō’u ’āi’a ē !

’Oia nei Makatea, tō ’oe ’āi’a ē !

’Oia nei Makatea i te i’oa mātāmeha’i !

Mātea-i-te-nevaneva-i-te-hi’u-tārava-vai-he’u !

IA ORA NA !